

ఉప్పురేని కూడు

శృంగవరం లింగన్నగారి పంపుసెట్టు దగ్గర, సిగ్గెరగని ఆడతనం సబ్బు అరగదీసుకుంటోంది. లింగన్నగారి జీతగాడు వెంటేళుకు ఇష్టం వున్నా లేకపోయినా, ఆ నిత్యకృత్యం మాత్రం ఆగిపోయేదికాదు.

బారెడు పొద్దెక్కినా యింకా నిద్రమైకం వదలని ముఖాలతో నలుగురు ఆడవాళ్లు పంపునీళ్లకు అడ్డంపడ్డారు. రాక్షసిమూకకు జడిసి కకావికల్లై పోయే మునిగణంలా, పంపునీళ్లు హోరు మంటోంది. ఇరవైలోనే అరవై ఏళ్ల అనుభవాన్ని నెత్తికెత్తుకున్నందువల్లనేమో, వాళ్ళ సాంపులూ, మేని వాంపులూ ముతకబారిపోయి, సహజంగా కాక, సాములు పెట్టుకున్నట్లుగా కనిపిస్తున్నాయి.

వాళ్లు కచ్చికతో పళ్లతోముకుని, తడిచీరలు చుట్టుకుని స్నానాలు చేస్తూ, రాత్రి తమతో గడిపివెళ్ళిన విలుల విపరీత చేష్టల్ని గురించి - ఎంత నగ్నంగా చెప్పవచ్చునో అంత సూటిగానూ, స్పష్టంగానూ ఒకరికొకరు చెప్పుకోసాగారు. ఆ కబుర్లు వినబానికి ఆసక్తికరంగానే వున్నా, అక్కడ నిలబడటానికి సిగ్గు వేసింది వెంటేళుకు. నీళ్లు ఎంతవరకూ సాగిందో చూచే నెపంతో, అతడు చెరకుతోటలోకి దారితీశాడు.

చెరకు గుముల చాటు నుంచి వారకాంతల బూతు సల్లాపాలు శివాలెత్తిన గంగమ్మలా దూకుళ్లతో వినిపిస్తూనే వున్నాయి. బావికి ఇరవై బారల దూరంలో ఎత్తుగావున్న తారురోడ్డుకు యివతల చింతచెట్ల గుబురునీడల కింద పూరింటి వాకిట నిలబడి, మార్కెట్టుకు వెళ్తోన్న కూరగాయల గంపను దింపించి బేరమాడు తున్న సుందరమ్మ అతడి కళ్లబడింది. క్యారుమని ఖండించి, “సిగ్గులేనోడు, సిగ్గులేనోడు!” అంటూ తుపుక్కున ఉమ్మేశాడు వెంటేళు.

లింగన్నలాంటి పెద్దమనిషి యిలాంటి పనిమాత్రం చేసి వుండకూడదు.

వరసగా రెండుసార్లు పంచాయతీ సర్పంచ్ గా వుండి కూడా ప్రజలకు ఏమీ చేయలేకపోయిన లింగన్న ముచ్చటగా మూడోసారి ఎన్నికైన తరువాతయినా తాగునీళ్ళులేని వాడల్లో బోరింగులు వేయించకపోతాడా, కటిక చీకట్లో మునిగిపోయిన వాడల్లో కరెంటు వెయ్యకపోతాడా అని ఆశలు పెంచు కున్నారు జనం. నీళ్ళా, నీటిదీపాలూ లాంటి చిన్న విషయాలెందుకని, ప్రజలకు పెద్ద సౌకర్యమే కలగజేసి పుణ్యం కట్టుకున్నాడు లింగన్న.

శ్రీరామచంద్రుల వారి పేరు పెట్టుకున్న ఒక తిరుగుబోతు, సుంద రమ్మను లేవదీసుకొచ్చి శృంగవరంలో కాపురం పెట్టాడు. సుందరమ్మకంటే మెరుగైన మరోబొమ్మను లేవదీసుకుని శృంగవరం నుంచీ మాయమయ్యాడు.

'అన్నా, ఆడదాన్ని! నాకు ఫలానా సాయం చెయ్యి' అని లింగన్నను శరణువేడింది, దిక్కులేని సుందరమ్మ.

ఊరి చివర రోడ్డు పక్కనే లింగన్న పాలాలున్నాయి. ఆ పాలాలకూ రోడ్డుకూ మధ్యనున్న ఖాళీస్థలం హైవేస్ వారికి చెందుతుంది. వారం తిరక్కుండానే లింగన్న వెయ్యిరూపాయలు ఖర్చుపెట్టి అక్కడొక ఐదంకణాల పూరిల్లు కట్టించాడు. సుందరమ్మ ఆ యింట్లో నాలుగు వెదురు తడికలు అడ్డంపెట్టి, వ్యాపారంలోకి దిగింది. ఆ రంగంలో ఆమెకు అంతో యింతో అనుభవమూ, నేర్పూ వున్నట్లున్నాయి. చీకటివేళల్లో ఏ క్షణంలో వెళ్ళినా మగవాడి మదనతాపం తీర్చడానికి ఆ యింట్లో నలుగురు గుమ్మలు సిద్ధంగా వుంటారు. వారానికి రెండు వారాలకూ పాతవాళ్లు ఎగిరిపోయి, కొత్తవాళ్లు దిగుతుంటారు.

సానికొంపలో దూరేటంత దమ్ములు శృంగవరంలో ఎవరికుంటాయి లెమ్మను కున్నాడు వెంటేళు,మొదట్లో. రానురాను అతని అంచనా తల్లకిందులై పోయింది. ఒకరికి తప్పుగా అనిపించేది మరొకరికి ఒప్పుగానూ వుంటుంది. పాప ఫలాన్ని భక్షించవద్దని దేవుడంతటివాడు శాపిస్తే, ఆదం అవ్వలు విన్నారు గనకనా? తడికల చాటున కిరసనాయిలు బుడ్డి దీపాల గుడ్డి నీడల్లో సుందరమ్మ వ్యాపారం మూడు పువ్వులూ ఆరుకాయలుగా వర్ధిల్లుతోంది. సీనిమా థియేటర్ల వాళ్లు కూడా ఇప్పుడు తమ పోస్టర్లను ఊరిచివర సుందరమ్మ యింటిగోడలకు పోటీల మీద అంటించే స్తున్నారు. లింగన్నకు ఇంబద్దె వారానికి వందరూపాయలు పువ్వుల్లో పెట్టి యిచ్చుకుంటున్నది సుందరమ్మ.

చివరి కయ్యలోకి నీళ్లు మళ్ళించి, మళ్ళీ పంపు దగ్గరి కొచ్చాడు వెంకటేశు. ఆ

నలుగురూ జలకాలు ముగించి, తడిచీరలు విడిచి పొడిచీరలు కట్టుకుని, ఉతికిన లంగాలూ, బాడీలూ ఎండలో ఆరవేసు కుంటున్నారు. ఊరిబయట నిర్మానుష్యంగా వున్న పైరు పచ్చల నడుమ సీతాకోక చిలుకలు రెక్కలల్లార్చు కుంటున్నట్లుగా వున్న ఆ దృశ్యం నయనానంద కరంగానే వుంది.

సుందరమ్మ కొంపలో నుంచి కొత్త పేట్టు ఒకటి బద్దకంగా నడిచొచ్చి కురులు విప్పుకుని, కోడెవయసులా దూకుతున్న ఫీళ్ళ కింద కూర్చునేసింది. వెంకటేశు కంటిమీద రెప్పపడలేదు. ఆ అమ్మాయికి పదహారేళ్లుంటాయి. ఏ ఒక్కడికో స్వంతం కావాల్సిన ఆమె లేత ఒళ్లు పదిమంది చేతుల్లోనూ నలిగినందు వల్లనేమో, పిందెలోనే పండిపోయినట్లుగా వుందామె యౌవనం.

“కొత్తపిల్లగా వుందే! ఎప్పు డొచ్చింది?” అన్నాడు వెంకటేశు.

“రాత్రొచ్చిందిలే ఆ తిలోత్తమ! ఏం? నీకు గావాలా?” అని రాగం తీసిందొక ఒయ్యారిభామ.

“నాకెందుకూ?”

“ఎందుకా? ఏం, నువ్వు మొగోడివి కావా?” అంది తిలోత్తమ. అందరూ కీలారున నవ్వారు.

“సిగ్గులేనోడు!” అని గొణు కుక్కుంటూ, తుపుక్కున వుమ్మేశాడు వెంకటేశు. “సిగ్గులేనోడు. సొంతలాబం కోసరం బంగారమట్టాంటి వూరిని పొడుజేసినాడు. అసలీయనకు ఏం తక్కివయిందనీ? ఆస్తిలో అంతస్తులో ఈయన్ని మించినోళ్లు లేరు కదా? మర్యాదగా బతికే వూర్లో బోగం కొంప బెట్టించినాడు, సిగ్గులేనోడు!”

కొత్తపిల్ల ప్రయోగించిన కనికట్టు మహాత్యంకాబోలు, పంపుసెట్టు దగ్గరికి కాశీపతి ఎప్పుడొచ్చి నిలబడిందీ వెంకటేశు గమనించనేలేదు. కాశీ సిల్కు లుంగీ కట్టుకున్నాడు. కాశ్మీరు గొర్రెను భుజాల మీది కెక్కించుకున్నట్లు, గుండీలు వూడదీసిన చొక్కామీద బర్మిటవల్ వేలాడ దీసుకున్నాడు. కొత్త పేల్లను చిదిమి బుగ్గన పెట్టుకున్నట్లు, టూత్ బ్రష్ దవడ సందులో ఇరికించుకున్నాడు.

కాశీపతి లింగన్నగారి ముద్దుల కొడుకు. పట్నంలో చదువుకుంటు న్నాడు. నెలవుల్లో ఇంటికొచ్చాడు. వారం రోజుల నుంచీ క్రమం తప్పకుండా ఉదయవేళల్లో పంపుసెట్టు దగ్గరికి హాజరవుతున్నాడు. నూనూగు మీసాల నూత్న యౌవనాన్ని కవ్వించే ప్రయత్నంలో ఒళ్లంతా మెలికలు తిప్పుకుంటోన్న తిలోత్తమ తెంపరి తనాన్ని చూడలేక, చెరకుదోబ చుట్టూ తిరిగివచ్చాడు వెంకటేశు. అప్పటికి ఆ ఆడవాళ్లు అక్కడలేరు. పిండుకున్న చీరను భుజానవేసుకుని, తిలోత్తమ గుడిసెవైపు

నడుస్తోంది. నీళ్లలో యింకా అడుగెనా పెట్టని కాశీ చొక్కా తడిసిపోయి వుంది. ఎవరో నీళ్లు చిమ్మకపోతే చొక్కా ఎలా తడుస్తుంది?.... శృతి కలిసిందన్న మాట!

ఆ రాత్రే కాశీ డ్యూయెట్ సాంగ్ పూర్తి చెయ్యటం వెంకటేశు కళ్లబడింది. వేసవిరేయి చల్లగావున్నా, నడిజాముదాకా నిద్రపట్టక, పంపుషెడ్డు పక్కన నులక మంచం వాలుకుని కూర్చున్న వెంకటేశు - బహుశ చతుర్దశి నాటి చిమ్మచీకటిలో సుందరమ్మ గుడిసెలో చొరబడుతున్న కాశీపతిని పోల్చుకునేశాడు. అరగంట తరవాత గుడిసెలో నుంచి బయటపడి, తొందర తొందరగా రోడ్డు వెంట వెళ్ళిపోతున్న కాశీపతి - ఎదురుగా వస్తున్న లారీ హెడ్లైట్ల ఫోకస్లో స్పష్టంగా కనిపించాడు.

సానికొంపలోకి ఎవరైనా రావచ్చు, ఎవరైనా పోవచ్చుగానీ, కాశీపతి వచ్చి వెళ్లడం మాత్రం విచిత్రమే! తాను తీసిన గోతిలో తానే పడటమంటే, యిదేకదా? కాశీ వేశ్యల కౌగిళ్లలో విశ్రమించి వెళ్ళాడన్న వాస్తవం లోకానికి తెలియకపోతే నష్టమేమీ లేదు కానీ, ఆ కొడకును కన్న తండ్రికి తెలియకుండా మాత్రం అది మరుగై పోరాదు. అణ్ణస్త్రోలి వల్ల ఉప్పతిల్లే దుష్ప్రలితాలను గురించి మొదట తెలుసుకోవలసిన వాడు, వాటిని తయారుచేసి అమ్మకానికి పెడుతున్న అగ్రరాజ్యంవాడే కదా?

మరునాటి ఉదయం వారాంగనల జలక్రీడలు ముగిసిన తరవాత కాసేసటికి పంపు ఆపాడు వెంకటేశు. పాలం గట్లమీదుగా నడుస్తూ, బావి దగ్గరకు వచ్చాడు లింగన్న. చెరకుతోటవైపు, అరటితోటవైపు, మిరపతోటవైపు చూశాడు. తల పెకెత్తి బావిగట్టున వున్న కొబ్బరిచెట్లలోని కాయల వైపు చూశాడు. “ఒరే ఎంకీటిగా! సుబ్బులుకు రెండు అరిటాకులూ, రెండు టెంకాయలూ కావాలంట!” అన్నాడు.

అతడు వచ్చింది, సానికొంపకు అద్దె వసూలు చేసుకోవానికేనని వెంకటేశుకు తెలుసు. కాశీ పతి వ్యవహారాన్ని బయట పెట్టగానే అతడి ముఖం ఎలా మారుతుందోనని ఊహించు కుంటూ, వెంకటేశు కొబ్బరి చెట్టెక్కి, రెండు కాయల్ని తుంచి కింద పడేశాడు. కిందికి దిగివచ్చి, అరటితోటలో నుంచి ఆకులు రెండు కోసుకొచ్చాడు.

“ఆ సుందరమ్మను పిలవరా!” అన్నాడు లింగన్న.

వెంకటేశు గుడిసెవైపు ముఖం తిప్పి, “సుందరమ్మా!” అని కేకేసి, తగ్గు గొంతుకతో యిలా అన్నాడు : “అన్నా! నీకొక రహస్యం చెప్తా, చెప్పకపోతే ఎట్లా

మరి? అబ్బ రాత్రి సుందరమ్మ గుడిసె కొచ్చి అరగంటసేపుండిపోయినాడు. కొత్తగా కుర్రముండొకటొచ్చిందిలే! నేను జెప్పినానని అబ్బతో చెప్పాద్దు!”

వెంకటేశు లింగన్న ముఖం వైపు పరీక్షగా చూశాడు. అర్థంకాని లిపిలా వుంది ఆ ముఖం.

సుందరమ్మ బావి వైపుగా వస్తూ వుండటం చూసిన లింగన్న కోపాన్ని గొంతులో అదిమిపట్టుకుంటూ, “ఒరే! అరిటాకులూ, టెంకాయలూ యింట్లో యిచ్చిరాపో!” అన్నాడు. వెంకటేశు వాటిని అందుకుని అడుగడుక్కి వెనక్కి తిరిగి చూస్తూ ఇంటి దారి పట్టాడు.

ఇల్లు చేరగానే అతడి కళ్లు కాళీపతికోసం చుట్టూ వెతికాయి. కాళీ కనిపించలేదు. వెంకటేశు చురకత్తి తీసుకుని కొబ్బరికాయల పీచు ఒలుస్తూ, “అబ్బ ఏడమ్మా? లేదా ఇంట్లో?” అని లింగన్న భార్య సుబ్బలమ్మను అడిగాడు.

“ఆడ, గురకబెడతా వుండేది ఎవరనుకుంటేవి? వాడే! ఇంకా మంచం దిగలా!”

పీచు తియ్యటం పూర్తిచేసి, గొడ్లపాకలో చూరుకింద పెట్టిన సత్తుగిన్నె కడిగి తెచ్చుకుని, అందులో చద్ది పోయించుకుని కలుపుతూ సావిట్లో కూర్చున్నాడు వెంకటేశు.

అంతలో, జేబులో చెయ్యివేసుకుని లింగన్న యింటికి తిరిగొచ్చాడు. అతడి ముఖంలోని గంభీర ముద్రను చూసి, ఆ ఇంట్లో ఆ పూట భూమి బద్దలు కావడం తథ్యమనుకున్నాడు వెంకటేశు.

లింగన్న మౌనంగా నడవలోకి వెళ్లాడు. లోపలి గదిలోకి తొంగిచూసి ఒక్కసారి బుసకొట్టాడు. “ఇంకా నిద్ర లేవలేదన్న మాట” అని దాని అర్థం. జేబులోని చేతిని పైకి తీశాడు. ఒక చేతిలో పదిరూపాయల కాగితం, మరోచేతిలో ఐదురూపాయల కాగితం పట్టుకుని వాలు కుర్చీలో చేరగిల బడ్డాడు.

“ఒసే! నీ కొడుకు జేసిన నిర్వాకం చెప్పమంటావా?”

“ఏం జేసినాడో?”

“రాత్రి వీడు ఆ బోగమోళ్ల గుడిసెలో దూరి పరీక్ష రాసాచ్చినాడు. అందుకుగాను సుందరమ్మ కిచ్చిన రిజస్ట్రేషన్ ఫీజు, ఇదో, ఈ పదిరూపాయలు! సరే, వాచ్చే బప్పుడు పూరికే రావొచ్చు గదా? ఉహా! క్లాసు రావాలిగదా! ఆ కుర్రముండకిచ్చిన ట్యూషన్ ఫీజు, యిదో, ఈ అయిదు రూపాయలు!”

“అందుకేనా ఆ మొద్దు నిద్దర!” అంటూ బుగ్గలు నొక్కుకుంది సుబ్బలమ్మ.

“ఒసేయ్ సుబ్బలూ! మేనేజి మెంటు చేతికొచ్చి కొంప గుండం జేసు కోకముందే, నీ కొడుక్కు కొంచెం బుద్ధిమతులు చెప్పు! మనిషికి పెద్దరికం అంటగట్టేది దుడ్లేనే! కాలేజీలో నేర్చుకునేదిగాదు సదుపాతే! తెలివైనోడు డబ్బు సంపాదిస్తాడు గానీ, కర్చుబెట్టడు. అదీ సదుపాతే!.... అదికాదే, ఏదన్నా కావాలంటే దుడ్లు పారెయ్యాలనేదే రూలా? నేను జూడు, పూరికి సర్పంచినా? రోడ్డుమీద అంగళ్లుండాయిగదా, నడుంమింద చెయ్యి ఆనించుకుని పండ్లంగడి ముందర నడిరోడ్డులో నిలబడి ‘పండ్లు మంచివేనా?’ అంటాను. పండ్లు కుప్పుసామి హైక్లాస్ అరిటిపండ్లొక డజనూ, ఒంటిచేత్తో పట్టుకుంటే జారిపడిపోయే ఆపిల్ పండ్లు రెండు కాయితంలో చుట్టి మర్యాదగా చేతికిస్తాడు. నన్ను వాడు దుడ్లడిగిందీలేదు, నేను వాడికిచ్చిందీ లేదు. నేను సర్పంచిని గదా? నాతో మంచిగా ఉండకపోతే వాడి అంగడి వుండదు. ఇట్టాంటేవి చెప్పాలంటే, వెయ్యి చెప్పాచ్చు! ఆ సుందరమ్మకు ఆధారం చూపించింది నేను గదా, ఈ మొదైదవ దుడ్లయ్యకపోతే అదేమన్నా వీణ్ణి మెడబట్టి తోసేస్తుందా? పూల్!”

పశ్చాత్తాపంతో మాడిపోతాడనుకున్న లింగన్న ఇలా అంటుంటే, వెంకటేశ రక్తం కుతకుత లాడిపోయింది. మొదటి ముద్ద గొంతు దిగకముందే, తెరుచుకున్న నోరు తెరుచుకున్నట్లే వుండిపోయింది. “సిగ్గులేనోడు సిగ్గులేనోడు!” అనుకుంటూ నోటిలోని కూటిని కసికొద్దీ తుపుక్కున వుమ్మేశాడు వెంకటేశ.

“ఏందిరా ఎంకటా? ఏమయింది?” అంది సుబ్బలమ్మ.

“ఉప్పేసుకోలేదమ్మా!” తక్కిమని జవాబిచ్చాడు వెంకటేశ.

• ఆంధ్ర సాహిత్య కిరీటం 26-11-1982 •